

REGIONAL NEWS UNIT
AKASHVANI, GUWAHATI
0000000000

Date : 07-12-2025

Time : 17-15 Hrs

ASSAMESE EVEN BULLETIN

:.....:

মুখ্যমন্ত্রী ড০ হিমন্ত বিশ্ব শৰ্মাই আজি উধাৰবন্দত সমষ্টিটোৰ ১৫ হাজাৰ ৩০১গৰাকী আত্মসহায়ক গোটৰ মহিলাৰ মাজত মুখ্যমন্ত্রী মহিলা উদ্যমিতা আঁচনিৰ ১০ হাজাৰ টকাকৈ চেক বিতৰণ কৰে।

মুখ্যমন্ত্রীয়ে তেওঁৰ ভাষণত কয় যে চৰকাৰে ৰাজ্যৰ ৪০ লাখ মহিলাক লাখপতি বাইদেউ হিচাপে গঢ়ি তোলাৰ লক্ষ্য লৈছে। ইয়াৰ জৰিয়তে গ্ৰাম্য অৰ্থনীতি সবলীকৰণৰ পথ প্ৰশস্ত হ'ব বুলি তেওঁ উল্লেখ কৰে। ভাষণ প্ৰসংগত ড০ শৰ্মাই ৰাজ্য চৰকাৰে গ্ৰহণ কৰা বিভিন্ন জনকল্যানমূলক আঁচনিত আলোকপাত কৰে।

মুখ্যমন্ত্ৰীগৰাকীয়ে ইয়াৰ পূৰ্বে আজি শিলচৰৰ আৰক্ষী অতিথিশালাত নাহৰ পুলি ৰোপনেৰে দিনটোৰ কাৰ্যসূচী আৰম্ভ কৰে। তেওঁ শিলচৰৰ গান্ধীঘাটত বৰাক নদীৰ দুয়োপাৰ সংযোগ কৰি নিৰ্মাণ হ'বলগীয়া মধুৰাঘাট সেতুৰ আধাৰশিলা স্থাপন কৰে। এই প্ৰস্তাৱিত সেতুখনে অঞ্চলটোৰ জনগণৰ দীৰ্ঘদিনীয়া আশা-আকাংক্ষাক বাস্তৱায়িত কৰিব বুলি মুখ্যমন্ত্রীয়ে আশা প্ৰকাশ কৰে। ড০ শৰ্মাই সাংবাদিকৰ সৈতে হোৱা কথাবতৰাত আজিৰ দিনটো শিলচৰবাসীৰ বাবে এটা ঐতিহাসিক ক্ষণ বুলি উল্লেখ কৰি কয় যে অহা দুবছৰৰ ভিতৰত এই দলংখন নিৰ্মাণৰ কাম সম্পূৰ্ণ কৰা হ'ব।

বাইট (চি এম)

মুখ্যমন্ত্রী শৰ্মাই কাছাৰ জিলাত ৰূপায়ণ হৈ থকা বিভিন্ন উন্নয়নমূলক কামৰ কথা উল্লেখ কৰি শিলঘাটত নৱনিৰ্মিত দলঙৰ কাম প্ৰায় ৫০ শতাংশ সম্পূৰ্ণ হোৱাৰ উপৰি কৰাটিগ্ৰাম দলঙৰ নিৰ্মাণ কাৰ্য শীঘ্ৰেই সম্পূৰ্ণ হ'ব বুলি জানিবলৈ দিয়ে। মুখ্যমন্ত্রীয়ে লগতে সকলোবোৰ প্ৰয়োজনীয় কাম ঠিক মতে আগবাঢ়িলে কেপিটেল পইণ্টৰ পৰা ৰাংগিৰখাৰীলৈ এলিভেটেড কৰিডৰৰ নিৰ্মাণৰ কাম অহা জানুৱাৰীৰ পৰা আৰম্ভ হ'ব বুলি প্ৰকাশ কৰে।

০০০০০

সশস্ত্ৰ বাহিনীৰ পতাকা দিৱস উপলক্ষে আজি ৰাজ্যপাল লক্ষ্মণ প্ৰসাদ আচাৰ্যই কেপ্তেইন যতীন্দ্ৰ চন্দ্ৰ বয়ৰ সাতগাঁৱত থকা বাসগৃহলৈ গৈ তেওঁক সম্বৰ্দ্ধনা জনায়। ৰাজ্যপালগৰাকীয়ে ৯২ বছৰীয়া অৱসৰপ্ৰাপ্ত সেনা বিষয়াগৰাকীক ৰাষ্ট্ৰৰ সুবক্ষাৰ ক্ষেত্ৰত আগবঢ়োৱা অনবদ্য অৱদানৰ কাৰণে এই সন্মান জনায়।

ৰাজ্যৰ অন্যান্য প্ৰান্ততো সশস্ত্ৰ বাহিনীৰ পতাকা দিৱস উপলক্ষে আয়োজন কৰা সৈনিক তুৱে চালাম শীৰ্ষক কাৰ্যসূচীৰ অংশ হিচাপে ৯০ বছৰৰ উৰ্ধৰ প্ৰাক্তন সৈনিকসকলক সম্বৰ্দ্ধনা জনোৱা হৈছে। গোৱালপাৰা জিলাৰ জ্যোতিনগৰৰ বাসিন্দা ৯৪ বছৰীয়া প্ৰাক্তন সৈনিক দুৰ্গাবাহাদুৰক আজি এই উপলক্ষে সম্বৰ্দ্ধনা জনোৱা হয়। উল্লেখযোগ্য যে সৈনিকজনে ৬২ চনৰ চীনা যুদ্ধত আৰু ১৯৬৫ চনৰ পাকিস্তান যুদ্ধত অংশগ্ৰহণ কৰি দেশভক্তিৰ অনন্য স্বৰূপৰ উদাহৰণ দাঙি ধৰিছে।

০০০০০

বিশিষ্ট সাহিত্যিক, সাংবাদিক হোমেন বৰগোহাঞিৰ জন্মবাৰ্ষিকীৰ লগত সংগতি ৰাখি কটন বিশ্ববিদ্যালয়ত আয়োজিত এটা অনুষ্ঠানত আজি ৰাজ্যৰ ১৮গৰাকী সাহিত্যিকক সাহিত্য বঁটা আৰু ১০গৰাকী সাহিত্যিকক সাহিত্যিক পেঞ্চন প্ৰদান কৰা হয়। মন্ত্ৰী ডাঃ ৰণোজ পেগুৱে বিশিষ্ট সাহিত্যিকসকলক বঁটা প্ৰদান কৰে। বৰেণ্য কথাশিল্পীগৰাকীলৈ শ্ৰদ্ধা জনাই মন্ত্ৰী শ্ৰীপেগুৱে হোমেন বৰগোহাঞিৰ আদৰ্শই ৰাজ্যৰ নৱ প্ৰজন্মক আজিও সাহিত্য চৰ্চাৰ ক্ষেত্ৰত অনুপ্রাণিত কৰে বুলি মন্তব্য কৰে। ২০২৫ বৰ্ষৰ সাহিত্য বঁটা লাভ কৰা সকলৰ ভিতৰত ফণীন্দ্ৰ কুমাৰ দেৱচৌধুৰী, ড০ সূৰ্যকান্ত হাজৰিকা, কিশোৰী মোহন দাস, অপৰ্ণা কোঁৱৰ,

আশুতোষ দাস, গুৰমাইল সিং, সূৰ্ণা শইকীয়াকে ধৰি আন কেইবাগৰাকী সাহিত্যিক আছে। সাহিত্য বঁটাপ্ৰাপকক বঁটাৰ লগতে ৫০ হাজাৰকৈ টকা প্ৰদান কৰা হয়। সাহিত্য পেঞ্চনপ্ৰাপকসকলে প্ৰতিমাহে ৮ হাজাৰ টকাকৈ লাভ কৰিব।

০০০০০

অধ্যাপক ধ্ৰুৱ কুমাৰ ভট্টাচাৰ্যই তেজপুৰ বিশ্ববিদ্যালয়ৰ ভাৰপ্ৰাপ্ত উপাচাৰ্য হিচাপে আজি আনুষ্ঠানিকভাৱে দায়িত্বভাৰ গ্ৰহণ কৰে। বিশ্ববিদ্যালয়খনৰ উপাচাৰ্য শম্ভুনাথ সিঙৰ বিৰুদ্ধে উত্থাপিত হোৱা অনিয়মৰ পৰিপ্ৰেক্ষিতত প্ৰায় আঢ়ৈ মাহ ধৰি বিশ্ববিদ্যালয়খনত সৃষ্টি হোৱা অচলাৱস্থাৰ প্ৰতি লক্ষ্য ৰাখি অধ্যাপক ধ্ৰুৱ কুমাৰ ভট্টাচাৰ্যক ভাৰপ্ৰাপ্ত উপাচাৰ্য হিচাপে নিযুক্তি দিয়া হয়। ইতিপূৰ্বে নিৰপেক্ষ তদন্তৰ দাবী জনাই বিশ্ববিদ্যালয়খনৰ ছাত্ৰ-ছাত্ৰী, শিক্ষক আৰু কৰ্মচাৰী সমাজে চলোৱা প্ৰতিবাদৰ পৰিপ্ৰেক্ষিতত মুখ্যমন্ত্ৰী ড° হিমন্ত বিশ্ব শৰ্মাই কেন্দ্ৰীয় শিক্ষামন্ত্ৰী ধৰ্মেন্দ্ৰ প্ৰধানক শীঘ্ৰেই এই বিষয়ত হস্তক্ষেপ কৰিবলৈ অনুৰোধ জনাইছিল। ইপিনে, শিক্ষা মন্ত্ৰালয়ৰ উচ্চ শিক্ষা বিভাগৰ যুটীয়া সচিব সৌম্য গুপ্তাই আজি বিশ্ববিদ্যালয়খনৰ চৌহদত শিক্ষাৰ্থী, ছাত্ৰ-ছাত্ৰী তথা অন্যান্য কৰ্মচাৰীসকলৰ সৈতে হোৱা আলোচনাত পূৰ্বৰ উপাচাৰ্যগৰাকীৰ বিৰুদ্ধে বিভিন্ন দিশত হোৱা অনিয়মৰ অভিযোগসমূহ লিখিতভাৱে বিশ্ববিদ্যালয়খনৰ পঞ্জীয়কলৈ প্ৰেৰণ কৰে। এই পত্ৰত উচ্চ শিক্ষা বিভাগে ড° শম্ভুনাথ সিঙৰ বিৰুদ্ধে তদন্ত আৰম্ভ কৰাৰ কথাও উল্লেখ কৰা হৈছে।

উল্লেখযোগ্য যে ভাৰপ্ৰাপ্ত উপাচাৰ্যগৰাকীৰ দায়িত্ব গ্ৰহণৰ পাছত অহা ৮ ডিচেম্বৰৰ পৰা বিশ্ববিদ্যালয়খনত হ'বলগীয়া যান্মাষিকৰ পৰীক্ষাসমূহ নিৰ্ধাৰিত সূচী অনুসৰি অনুষ্ঠিত হোৱাটো নিশ্চিত হৈছে। ১৯৯৩ চনৰ তেজপুৰ বিশ্ববিদ্যালয় আইনৰ দুই নম্বৰ অনুচ্ছেদৰ ছয় নম্বৰ দফা অনুসৰি বিশ্ববিদ্যালয়ৰ উপাচাৰ্যগৰাকী এমাহতকৈ অধিক দিন দায়িত্বৰ পৰা আঁতৰি থাকিলে জ্যেষ্ঠ অধ্যাপকগৰাকীয়ে ভাৰপ্ৰাপ্ত অধ্যাপকৰ দায়িত্ব গ্ৰহণ কৰিব পাৰে। ভাৰপ্ৰাপ্ত উপাচাৰ্যগৰাকীৰ দায়িত্ব গ্ৰহণৰ পাছত ছাত্ৰসমাজ আশ্বস্ত হৈছে যদিও উপাচাৰ্য শম্ভুনাথ সিঙৰ বিৰুদ্ধে ব্যৱস্থা গ্ৰহণৰ বাবে দাবী জনাইছে।

০০০০০

কামৰূপ জিলাৰ বকোত ৰাভা হাচং স্বায়ত্ত শাসিত পৰিষদৰ ২০২৪-২৫ বিত্তীয় বৰ্ষৰ পুজিৰে নিবনুৱা যুৱক-যুৱতী, পুৰুষ, মহিলাই বৈজ্ঞানিক পদ্ধতিৰে গো-পালন, গাহৰি পালনৰ প্ৰশিক্ষণ প্ৰদান কৰা হয়। কামৰূপ জিলা পশু চিকিৎসা বিভাগৰ তৰফৰ পৰা ৰাভা হাচং স্বায়ত্ত শাসিত পৰিষদৰ অন্তৰ্গত এশগৰাকী প্ৰশিক্ষাৰ্থীক প্ৰদান কৰা এই প্ৰশিক্ষণৰ আজি সামৰণি পৰে। সামৰণি অনুষ্ঠানত ৰাভা হাচং স্বায়ত্ত শাসিত পৰিষদৰ অধ্যক্ষ সোণাৰাম ৰাভা, কাৰ্যবাহী সদস্য সুমিত ৰাভা, আদিত্য ৰাভা, কামৰূপ জিলা পশুপালন আৰু পশু চিকিৎসা বিষয়া ড° প্ৰাঞ্জল কুমাৰ শইকীয়াকে ধৰি বহুকেইগৰাকী বিশিষ্ট ব্যক্তি উপস্থিত থাকে। সামৰণি অনুষ্ঠানত প্ৰশিক্ষাৰ্থীসকলক প্ৰমাণ পত্ৰ প্ৰদান কৰা হয়।

০০০০০

আঘোণ মাহত পথাৰৰ পৰা লখিমী চপোৱা পৰম্পৰাৰ সৈতে সংগতি ৰাখি দৰং জিলাৰ দলগাঁৱত আজি নখোৱা উৎসৱ পালন কৰা হয়। স্থানীয় সামাজিক সংস্থান দলগাওঁ প্ৰগতি সংঘৰ উদ্যোগত সাৰ্বজনীন দুৰ্গা মন্দিৰ প্ৰাঙ্গনত দিনযোৰাকৈ আয়োজিত এই নখোৱা উৎসৱত গীত, মাত, কবিতাৰ অনুষ্ঠান হোৱাৰ লগতে পৰম্পৰাগত অসমীয়া খাদ্য সন্ভাৰৰো আয়োজন কৰা হয়। অনুষ্ঠানত দৰং জিলাৰ কেইবাগৰাকীও বিশিষ্ট ব্যক্তিৰ লগতে স্থানীয় ৰাইজ উপস্থিত থাকে।

০০০০০

সমাপ্ত